

दिनाङ्क : - 23.01.2025

प्रातः - 06:55

### पराक्रमदिवसः

नेताजी-सुभाष-चन्द्र-बोस-वर्यस्य अष्टाविंशत्युत्तरैकशततमे जयन्त्यवसरे अद्य पराक्रमदिवसः परिपाल्यते। त्रिदिवसात्मकस्य समारोहस्य आयोजनम् संस्कृतिमन्त्रालयद्वारा ओडिशायाः कटकनगरे समायोज्यते यद्धि नेताजीवर्यस्य जन्मस्थानत्वेन प्रख्यातमस्ति। अत्रावसरे अनेके गणमान्यजनाः नेताजीवर्याय श्रद्धाञ्जलिं समर्पयिष्यन्ति अपि च ध्वजोत्तोलनमपि करिष्यन्ति। बाराबती-दुर्गे अस्य पराक्रमदिवस समारोहस्य शुभारम्भः प्रधानमन्त्रिण नरेन्द्रमोदिनः दृश्याङ्कनसन्देशेन सह भविता। तदनु नेताजीवर्यस्य जीवनयात्रासम्बद्धानां पुस्तकानां चित्राणां प्रलेखानां च प्रदर्शनी निर्धारितास्ति। कार्यक्रमावधौ नेताजीवर्यस्य जीवनाधारितानि चलच्चित्राणि अपि प्रदर्शयिष्यन्ते।

### महाकुम्भः

प्रयागराजे महाकुम्भमेलापके आगम्यमानानां तीर्थयात्रिणां भक्तानाञ्च आवश्यक-सौविध्येभ्यः चैटबॉट इति तन्त्रांशः उद्घाटितः। येन हि भक्तानाम् अनुभवः इतोऽपि संवर्धयिष्यति। चैटबॉट-इत्येतस्य उपयोक्तारः एक-किलोमीटरपरिमिते खाद्योद्यान-चिकित्सालयानां समुचिता सूचनां प्राप्स्यन्ति। अपि च मेलापकसम्बद्धानि मानचित्राणि तत्र उपलब्धानि भविष्यन्ति। मेलापकाधिकारिणा विवेक-चतुर्वेदिना सूचितं यत् केवलं क्यूआरकोड इति त्वरित-सङ्केतान्वेक्षणं कृत्वा तीर्थयात्रिणः शीघ्रमेव स्वीये चलदूरभाषीय-तन्त्रांशे महत्वपूर्णा सूचनां प्राप्तुं शक्नुवन्ति।

### रेलयानदुर्घटना

महाराष्ट्रराज्ये हयः सायंकाले जलगांवजनपदस्य पचोरा-तालुका-इत्यत्र पुष्पक-एक्सप्रेस-इत्येतस्य रेलयानस्य कर्णाटक-एक्सप्रेस-इत्येतेन रेलयानेन सह जाते

अभिहते तिस्रः महिलाः दशवर्षीयं बालकं च समेत्य द्वादशजनानां मृत्युः जाता। एतस्यां दुर्घटनायां अन्ये चतुर्दशजनाः व्रणिताः अभवन्। प्राप्तसूचनानुसारि व्रणितेषु कस्यापि स्थितिः गभीरा नैवास्ति। महाराष्ट्रस्य मुख्यमन्त्रिणा देवेन्द्र-फडणवीसेन शोकः प्रकटितः तथा च मृतकानां परिजनेभ्यः पञ्चलक्ष-रूप्यकाणाम् आर्थिकसहायता उद्घोषिता। राष्ट्रपतिः द्रौपदीमुर्मुः प्रधानमन्त्री नरेन्द्रमोदी केन्द्रीयगृहमन्त्री अमितशाहः च मृतकानां परिजनान् प्रति शोकसंवेदनां प्रकटितवन्तः।

### गणतन्त्रदिवसः

गणतन्त्रदिवसस्य पथसञ्चलनस्य सज्जता द्रुतगत्या प्रवर्धते। अद्य कर्तव्यपथे पूर्णगणाभ्यासः प्रदर्शयिष्यते। पूर्णगणाभ्यासोऽयं प्रातः सार्धदशवादनतः समारप्स्यते। अथ च विजयचौक इत्यस्मात् स्थलात् रक्त-दुर्गं यावत् प्रचलयिष्यति। सशस्त्रसेनानां मन्त्रालयानां राज्यानां केन्द्रशासित प्रदेशानाञ्च अनेकानि रमणीयानि दृश्यानि तत्र प्रदर्श्यन्ते।

### ईपीएफओइति

कर्मचारी-भविष्य-निधि सङ्घटनेन विगतवर्षे नवम्बरमासे त्रिषष्टि-सहस्राधिक-चतुर्दशलक्षसङ्ख्यकाः सदस्याः नियोजिताः। विगत-अक्टूबरमासस्य अपेक्षया नव दशमलव शून्यं सप्त प्रतिशतं यावत् वृद्धिः जाता। श्रममन्त्रालयः अस्याः वृद्धेः श्रेयं वृत्त्यवसाराणां वर्धमानेभ्यः अवसरेभ्यः प्रदत्तवान्।

### भारतऋतुविभागः

भारतऋतु-विभागेन आगामिनोः द्वयोः दिनयोः पश्चिम-हिमालयीय-क्षेत्रे वृष्टेः हिमपातस्य च पूर्वानुमानः कृतः। पञ्जाब-हरियाणा-चण्डीगढ- पश्चिमोत्तरप्रदेश-

राजस्थान- पश्चिममध्यप्रदेशेषु वृष्टेः सम्भावना प्रकटितास्ति। अद्य हिमाचलप्रदेशे, उत्तराखण्डे, पश्चिमोत्तरप्रदेशे च विद्युद्-द्योतनेन सह वृष्टेः सम्भावना विद्यते।

### क्रिकेटिति

क्रिकेट्प्रतिस्पर्धायां भारतेन ह्यः रात्रौ कोलकातायाः ईडनगार्डन्स-क्रीडाङ्गणे विंशतिप्रति-विंशति-क्रिकेट्-प्रतिस्पर्धायां इंग्लैण्डदलं सप्तस्तोभैः पराजितम्।